

मुख्यमंत्री ने आज जनपद गोरखपुर में रैन बसेरों का औचक निरीक्षण किया

रैन बसेरों में आश्रय लिये लोगों से उन्हें मिल रही
सुविधाओं के बारे में मुख्यमंत्री ने जानकारी ली

भीषण ठंड से राहत के लिए प्रदेश सरकार ने हर सम्भव कदम उठाए हैं

लखनऊ : 12 जनवरी, 2018

उत्तर प्रदेश के मुख्यमंत्री योगी आदित्यनाथ जी ने आज जनपद गोरखपुर के रेलवे स्टेशन, रोडवेज बस स्टैन्ड एवं पैडलेगंज आदि स्थानों के रैन बसेरों का औचक निरीक्षण करके वहां पर लोगों को मुहैया करायी जा रही सुविधाओं का जायजा लिया। इस दौरान उन्होंने रैन बसेरों में आश्रय लिये लोगों से उन्हें मिल रही सुविधाओं के बारे में भी जानकारी प्राप्त की।

निरीक्षण के दौरान मुख्यमंत्री जी ने लोगों को आश्वस्त किया कि भीषण ठंड से राहत के लिए प्रदेश सरकार ने हर सम्भव कदम उठाए हैं। रैन बसेरों, कम्बल तथा अलावों की व्यवस्था की गयी है। इस सम्बन्ध में जिलाधिकारियों को पूर्व में ही निर्देश दिये जा चुके हैं। यह भी निर्देशित किया गया है कि जहां स्थाई रैन बसेरे नहीं हैं, वहां पर अस्थाई रैन बसेरे बनाये जायें। साथ ही, कम्बल और अलाव की समुचित व्यवस्था की जाये। इस सम्बन्ध में किसी भी प्रकार की शिथिलता या लापरवाही पाये जाने पर सम्बन्धित के खिलाफ सख्त कार्रवाई की जाएगी।

मुख्यमंत्री जी ने कहा कि राज्य सरकार गरीब एवं आम जन को ठंड से राहत दिलाने के लिए हर सम्भव प्रयास कर रही है। पूरे प्रदेश में कम्बल वितरित किये गये हैं। अलाव की भी समुचित व्यवस्था की गयी है। अधिकारियों को निर्देशित किया गया है कि रात्रि में निकलकर इन व्यवस्थाओं का निरीक्षण करें।

इस अवसर पर सिंचाई मंत्री श्री धर्मपाल सिंह, प्रमुख सचिव सूचना अवनीश कुमार अवस्थी, मण्डलायुक्त श्री अनिल कुमार, आईजी श्री मोहित अग्रवाल, जिलाधिकारी श्री राजीव रौतेला, वरिष्ठ पुलिस अधीक्षक श्री अनिरुद्ध सत्यार्थ पंकज, नगर आयुक्त श्री प्रेम प्रकाश सिंह सहित अन्य वरिष्ठ अधिकारी उपस्थित थे।